

## کرنی کے مسائل

شرعی نقطہ نظر☆

ابن عابدین شامی کے رسالہ کا اردو ترجمہ

مترجم: حکیم اللہ ☆

### مصنف کا مختصر تعارف

مصنف کے بیٹے سید محمد علاء الدین آندری "تمامہ رد المحتار" میں اپنے والد کے حالاتِ زندگی بیان فرماتے ہیں۔ میرے والد صاحب (مرحوم) دمشق (شام) میں ۱۹۹۸ھ کو پیدا ہوئے۔ کم عمری میں قرآن کریم حفظ کیا اور اپنے والد کے کاروبار میں شریک ہو گئے۔ ایک دن وہ قرآن کریم پڑھ رہے تھے کہ ایک اجنبی شخص کا وبا سے گزر ہوا، اس شخص نے انہیں قرآن کی تلاوت سے یہ کہہ کر منع کیا کہ آپ کی تلاوت کو لوگ نہیں سنتے اور یوں گناہ کار بن جاتے ہیں اور اس گناہ کا ذریعہ آپ بنتے ہیں۔ دوسری وجہ یہ ہے کہ آپ ترجمہ سے پڑھتے ہیں جو جائز نہیں۔ اس پر والد مرحوم نے کسی جید

☆ کرنی کی قیمت میں اثار چڑھاوے، مختلف کرنیوں کی کیاں چلت، کرنی کے منسون یا اس کے تبدیل ہو جانے سے بہت سے لوگوں کو فائدہ اور بہت کو نقصان پہنچتا ہے کیوں کہ لوگ خریداری، قرضہ دینے اور لینے، مہر اور خدمات کی فراہمی جیسی صورتوں میں باہم معاملات کرتے ہیں اور اکثر و پیشتر ادائیگی مؤخر یا ادھار کی صورت میں ہوتی ہے۔ فقہاء نے ان مسائل کو نظر نداز نہیں کیا، قرونِ اولی سے آج تک کے علماء نے ان اقتصادی مسائل پر شریعت اسلامیہ کی روشنی میں مفصل دلائل کے ساتھ پیش کیا ہے۔ تیرہویں صدی ہجری کے ایک مشہور حنفی فقیہ ابن عابدین شامی<sup>ؒ</sup> نے بھی اس بارے میں ایک رسالہ مرتب کیا ہے جس میں مذکورہ بالا مسائل کے بارے میں قدیم فقہاء کے اقوال و آراء کو دلائل کے ساتھ پیش کیا گیا ہے جو بعد مکتفین کے لئے آسانی کا ایک قیمتی ذریعہ ہے۔ اس اہم اور قیمتی مجموعہ کو غیر عربی دان قانون دان، اقتصادی ماہرین اور دلچسپی رکھنے والے اردو قارئین کی آسانی کے لئے اردو میں ترجمہ کیا گیا ہے۔

☆☆ ریسرچ اسکالر، انسٹی ٹیوٹ آف اسلامک اکنائمس، بین الاقوامی اسلامی یونیورسٹی، اسلام آباد

قاری کی تلاش شروع کر دی، کسی نے شیخ سعید حموی کی نشان دہی کی تو والد مرحوم نے ان سے تجوید پڑھی۔ کم عمری میں ہی انہوں نے میدانی، الجزریہ اور شاطبیہ کو حفظ کیا اور مشق بھی کرتے رہے۔ تجوید کے بعد انہی استاد سے انہوں نے صرف نحو اور شافعی فقہ کی کتابیں پڑھیں اور کچھ کتابوں کو حفظ بھی کیا۔ بعد میں انہوں نے سید محمد شاکر سالمی حنفی استاد سے علوم عقلیہ اور نقلیہ حاصل کئے اور شافعی مذہب چھوڑ کر حنفی مذہب اختیار فرمایا اور حنفی فقہ اور اصولی فقہ کی کتابیں پڑھتے رہے یہاں تک کہ استاد کی زندگی میں ہی علامہ بنے اور شرح منار پر صفری اور کبری نامی دو حواشی لکھے اور ایک کام نسمات الاسحار علی افاضۃ الانوار رکھا اور دوسرے کا نام مجھے یاد نہیں رہا، کیوں کہ وہ ایک مصری استاد شیخ تھی کے پاس سے لاپتہ ہو گیا۔

اس کے علاوہ انہوں نے بہت سی کتابیں اور مضامین بھی لکھے ہیں جن میں سے چند مشہور کے نام درج ذیل ہیں۔ جن میں سے سب سے زیادہ مشہور ”حاشیہ رَدُّ الْمُخْتَار عَلَى رَدِّ الْمُخْتَار“ ہے۔

- ۱۔ العقود الالالی فی الاسانید العوالی
- ۲۔ شرح الكافی فی العروض والقوافی جو ۱۲۱۵ھ میں لکھی گئی۔
- ۳۔ رفع الاشتباہ عن عبارۃ الاشباه۔
- ۴۔ فتح رب الارباب علی لب الالباب شرح نبذة الاعراب

یہ کتابیں تو والد مرحوم نے اپنے استاد کی زندگی میں لکھ دی تھیں جو ۱۲۲۲ھ کو نوفت ہوئے اور ان دونوں والد مرحوم ان سے ”بجز“ اور ”ہدایہ“ مع شروح پڑھ رہے تھے۔ چنانچہ استاد کی وفات کے بعد ان کتابوں کی تکمیل انہوں نے اپنے استاد کے ایک بزرگ شاگرد شیخ محمد سعید حلبی سے حاصل کی اور اس کے بعد والد مرحوم نے ردالمحhtar علی الدر المحhtar اور العقود الدریہ فی تنقیح الفتاوی الحامدیہ کے علاوہ مندرجہ ذیل کتابیں بھی لکھ دیں:-

- ۱۔ رفع الانظار عما اور درالحلبی علی الدر المحhtar
- ۲۔ حاشیہ بربضاوی
- ۳۔ حاشیہ برالمطول
- ۴۔ حاشیہ بر شرح الملتقی
- ۵۔ حاشیہ بر النهر
- ۶۔ حاشیہ بر البحر

۷۔ ایک ادبی مجموعہ

۸۔ ہم عصر علماء کا ایک تاریخی اور سوانحی مجموعہ

۹۔ شرح رسالۃ البر کوی فی المحيض والنفاس مسمی بہ منہل الوار دین من بحار الفیض علی ذخر المتأهلین لمسائل الحیض

۱۰۔ شرح رسم المفتی والرہیق المختوم شرح قلائد المنظوم فی الفرائض

۱۱۔ تنبیہ الولاة والحكام

۱۲۔ مجموعہ رسائل جو مختلف موضوعات پر کل ۳۲ رسائل پر مشتمل ہے۔

۱۳۔ مجموعہ فتاویٰ

۱۴۔ اپنے استاد کی توصیف و تعریف پر مشتمل مقامات

۱۵۔ منظوم کنز

۱۶۔ میلادِ نبوی کا قصہ

ان کتابوں کے علاوہ حواشی، سوالات کے جوابات اور نازک موضوعات پر مشتمل ہے شمار مسودات بھی ان کے ہاتھ سے لکھے گئے ہیں۔

والد مرحوم کا معمول تھا کہ تحریر کا کام رات میں کرتے اور اس طرح رات کو بہت کم سوتے جبکہ دن میں طلبہ کو درس دیتے، عام لوگوں کے مسائل کے جوابات دیتے اور اپنے کاروباری شریک سے معاملات نمائتے اور خود کاروبار نہ کرتے۔

رمضان میں ہر رات پورا قرآن غور و فکر کے ساتھ ختم کرتے اور رات کو پڑھنے اور رونے میں مگن رہتے اور ہر وقت باوضو رہتے۔ عام لوگوں پر مہربان رہتے اور علماء، طلبہ اور شریف لوگوں کی عزت اور مدد کرتے۔ عزت دار غریبوں کی مالی مدد کرتے اور علماء پر نگ اور ان کا دفاع کرتے اور حکمرانوں سے اپنی بات منواتے۔ خدا خوفی کا حال یہ تھا کہ ایک دفعہ کوئی شخص ناجائز فتویٰ لینے کے لئے درہموں کے پچاس تھیلے لایا تو قبول نہ کئے۔

کتابوں کو درست کرنے کا بڑا اہتمام تھا، ان کے حاشیے پر اپنے نوٹس لکھتے۔ نہایت خوش خط اور سلیقہ مند تھے۔ کتابوں کی فہرست مضامین بھی تیار کرتے۔ ان کے پاس بہت بڑی ذاتی لائبریری تھی اور اکثر کتابیں انہوں نے اپنے ہاتھ سے لکھی تھیں۔ ان کے والد بھی ان کی پسندیدہ ہر کتاب ان کے لئے خریدتے رہے اور انہیں اجازت دی تھی کہ جو کتاب چاہو خریدو، اداگی میں کروں گا کیوں

کہ میں نے اپنے بزرگوں کی روایت دفن کر دی تھی جو تم نے واپس زندہ کر دی ہے اس کا اجر آپ کو اللہ تعالیٰ فرمائے۔ اور بزرگوں کی متزوکہ کتابیں بھی ان کے حوالہ کر دی تھی، ان کے والد کا انتقال ۱۴۲۷ھ میں ہوا تھا۔ والد کی وفات کے بعد وہ ہر رات قرآن کریم اور دیگر وظائف پڑھ کر ثواب اپنے والد کو بخشتواتے، ایک ماہ کے بعد خواب دیکھا کہ والد کہہ رہے ہیں کہ میٹھے آپ ہر رات جو خیرات بھیج رہے ہیں اس کا اجر آپ کو اللہ تعالیٰ عطا فرمائے۔

اسی طرح والد مرحوم کی وفات بدھ کے روز ۲۱ ربیع الثانی ۱۴۵۲ھ کو ہوئی۔ اس وقت ان کی عمر ۵۳ برس تھی اور انہیں دمشق کے قبرستان میں دفنا�ا گیا۔ انہوں نے وفات سے بیس روز قبل اپنے لئے قبر کھداویٰ تھی جو شیخ علائی اور شیخ حسینی کی قبروں سے ملحقہ تھی۔

مذکورہ بالا مجموعہ رسائل میں ایک رسالہ کا تعلق کرنی کی قیتوں میں اتار چڑھاؤ، اس کے منسوخ ہو جانے یا راجح نہ رہنے سے متعلق مسائل سے ہے اس میں بڑی محنت کے ساتھ اسلاف علماء کے فتاویٰ اور کتابوں سے شرعی آراء کو جمع کیا گیا ہے۔ جو آج ہمارے لئے کرنی کے مسائل کو شرعی نقطہ نظر سے معلوم کرنے کا ایک جامع حوالہ کی حیثیت رکھتا ہے۔

#### مقدمہ از مصنف:

اللہ تعالیٰ وحدہ کی حمد اور حضرت محمد ﷺ، ان کی آل و اصحاب اور تاتی قیامت اُن کے پیروان مخصوصین پر بے شمار درود و سلام کے بعد عرض ہے کہ پیش نظر رسالے کو میں نے ”متینیہ الرقود علی مسائل الغقدوں“ ابن عابدین شامی کے رسالہ کا اردو ترجمہ“ کا نام دیا ہے۔ اس میں کرنی کے متعلق جملہ مسائل جیسے منسوخ ہو جانے، نایاب یا کم یا بہتر ہو جانے یا قیمت میں اتار یا چڑھاؤ آنے کے بارے میں علماء سلف کے اقوال و آراء کو کیجا کیا گیا ہے۔ نیز اس میں انصاف پسند اور سلیم الطبع علماء کی پسندیدہ آراء کو بھی پیش کیا گیا ہے۔ اہل علم سے امید ہے کہ وہ میری فروگزاشت سے صرف نظر فرمائیں گے اور اللہ تعالیٰ سے ہی توثیق اور مدد کی دعا ہے۔

آغاز: فتاویٰ الولائیہ کے باب بیوع کی فصل پنجم میں کہا گیا ہے کہ کوئی شخص مقامی دراہم سے کپڑا خریدتا ہے اور قیمت کی ادائیگی سے قبل وہ دراہم تبدیل ہو جاتے ہیں تو اس کی دو صورتیں بن سکتی ہیں ایک یہ کہ ان دراہم کا بازار میں چلنا بالکل بند ہو جائے تو اس صورت میں وہ سودا فاسد ٹھہرے گا، کیوں کہ اس طرح کپڑے کی قیمت متعین نہیں رہتی، دوسری صورت یہ ہو سکتی ہے کہ وہ

درہم چلتے تو ہوں مگر ان کی قیمت کم ہو جائے، تو ایسی صورت میں وہ سودا فاسد نہیں ٹھہرے گا، کیوں کہ اس طرح اس کپڑے کی قیمت ختم نہیں ہوتی لہذا بینے وائے کو وہی درہم ملیں گے اور اگر اس سے قبل وہ درہم نایاب ہو جائیں تو خریدار کو ان درہم کی دستیابی کے آخری دن میں سونے اور چاندی کی صورت میں ان کی قیمت دینی ہوگی۔ (یہ رائے زیادہ پسند کی گئی ہے) یہی بات اس کتاب کے باب صرف میں بھی کہی گئی ہے کہ کوئی شخص اگر خریداری کرے اور قیمت کی ادائیگی سے قبل وہ بند ہو جائیں تو یہ خریداری باطل ٹھہرے گی لیکن اگر وہ سکے دوبارہ چنان شروع ہو جائیں تو پھر وہ خریداری فاسد نہیں ٹھہرے گی۔

قاضی ابونصیر حسین بن علی نے اپنی کتاب ”جوہر الفتاویٰ“ میں لکھا ہے کہ اگر کوئی شخص کسی معروف سکے سے کوئی چیز بچ دے اور قیمت کی وصولی سے قبل وہ سکے بند ہو جائیں تو وہ سودا فاسد ٹھہرے گا اور پھر دیکھا جائے گا اگر وہ چیز خریدار کے پاس ابھی تک موجود ہو تو وہی چیز واپس کر دی جائے گی اور اگر کسی طرح وہ چیز اس کے پاس باقی نہ رہی ہو یا خریدار کے ہاتھوں اس چیز میں اضافی خوبی آپچی ہو یا اس کی مقدار بڑھ گئی ہو مثلاً وہ چیز کپڑا ہو اور خریدار نے اس کی سلامی کی ہو یا وہ چیز دوسری شکل میں تبدیل ہو گئی ہو جیسے گندم کو آٹا بنایا گیا ہو یا سرسوں کو تیل بنایا گیا ہو یا وہ سہمہ کو نیل میں تبدیل کر دیا گیا ہو تو ایسی صورت میں دیکھا جائے گا اگر وہ چیز مثلی ہو یعنی مکمل، موزوں یا تقریباً ایک جیسی عددی چیز ہو جیسے اٹھے، اخروٹ وغیرہ ہوں تو اس جیسی چیز واپس کر دی جائے گی اور اگر وہ چیز مثلی نہ ہو بلکہ قسمی ہو جیسے کپڑا اور جانور وغیرہ تو پھر اس چیز کی اس دن والی قیمت دینی ہوگی جس دن وہ چیز خریدی گئی ہو اور اس کی قیمت خریداری والے دن میں موجود راجح سکے میں لگائی جائے گی۔ اگر خریداری کے بجائے عقد اجراء میں ایسی صورت پیش آئے تو وہ اجراء باطل ٹھہرے گا اور آجر کو اجرِ مثل ادا کرنا ہوگا اور اگر قرض یا مہر کے معاملات میں ایسی صورت پیش آئے تو مثل کی واپسی لازم ہوگی یہ سب فیصلے تو امام ابوحنیفہؓ کی رائے کے مطابق ہیں جبکہ امام ابویوسفؓ فرماتے ہیں کہ مذکورہ صورتوں میں جس تاریخ کو معاملہ طے پایا ہوگا تو ان سکون کی اسی تاریخ والی قیمت دینی ہوگی اور امام محمدؓ فرماتے ہیں کہ جس تاریخ سے وہ کرنی نایاب ہوئی ہو۔ اس کی اسی تاریخ والی قیمت لگائی ہوگی۔ قاضی زاہدی فرماتے ہیں کہ مہر اور قرض میں تو امام ابویوسفؓ کی رائے پر فتویٰ دیا جاتا ہے مگر بقیہ تمام صورتوں میں امام ابوحنیفہؓ کی رائے کے مطابق فتویٰ دیا جاتا ہے۔

”فتاویٰ تخارخانیہ“ کی فصل پنجم میں لکھا ہوا ہے کہ اگر کوئی مقامی درہم سے کسی چیز کا سودا کر

لے اور ادائیگی سے قبل وہ دراهم تبدیل ہو جائیں تو بازار میں وہ دراهم اب نہ چلتے ہوں تو یہ سودا باطل ٹھہرے گا اور اگر چلتے ہوں مگر کم قیمت کے ساتھ تو سودا درست رہے گا۔

”فتاویٰ خانیہ“ میں لکھا ہوا ہے کہ بینچنے والے کو معروف دراهم لینے کا ہی حق ہے۔ امام ابویوسف“ سے منقول ہے کہ اگر دراهم کی قیمت کم ہو گئی ہو تو بینچنے والے کو سودا منسون کرنے کا حق حاصل ہوگا اور اگر دراهم تبدیل نہیں بلکہ نایاب ہو گئے ہوں تو ان دراهم کی نایاب ہونے والے دن کی قیمت ادا کرنی ہوگی اور فتویٰ اسی طرح کا دیا جاتا ہے۔

”عيون المسائل“ میں لکھا ہوا ہے کہ سودے کے فاسد ہونے کی موجب دراهم کی رائج نہ رہنے والی صورت یہ ہے کہ یہ دراهم کہیں بھی رائج نہ رہے ہوں کیوں کہ ایسی صورت میں وہ دراهم ضائع ہو جاتے ہیں اور سودے کی قیمت ہی ختم ہو جاتی ہے لیکن اگر وہ دراهم صرف سودے والے علاقے میں رائج نہ رہے تو اس سے سودا فاسد نہیں ہوتا کیوں کہ اس طرح دراهم بے کار نہیں بلکہ صرف عیب دار ہو جاتے ہیں لہذا بینچنے والے کی مرضی ہوگی کہ وہ چاہے تو وہی دراهم قبول کر لے اور چاہے تو ان دراهم کی قیمت دیناروں میں وصول کر لے اس کی پوری تفصیل اسی کتاب میں دیکھی جا سکتی ہے۔

”الذخیرۃ البرہانیۃ“ کی فصل چہارم میں جو کچھ لکھا ہوا ہے اس کا خلاصہ یہ ہے کہ کبھی ایسا ہوتا ہے کہ سکے کا چلنا بند ہو جاتا ہے اور کبھی ایسا ہوتا ہے کہ بازار سے کرنی غائب ہو جاتی ہے اور کبھی ایسا ہوتا ہے کہ اس کی قیمت کم یا زیادہ ہو جاتی ہے تو پہلی صورت میں سودا باطل پڑے گا، دوسری صورت میں خریدار کو اس کے نایاب ہونے سے قبل والے دن کی قیمت دینی ہوگی اور قیمت بڑھ جانے کی صورت میں سودا بحال رہتا ہے اور خریدار کے پاس کوئی دوسرا اختیار نہیں رہتا اور اس کی تفصیل آگے آئے گی۔ جبکہ قیمت کم ہو جانے کی صورت میں بھی سودا بحال رہتا ہے اور بینچنے والے کو کوئی دوسرا اختیار نہیں رہتا اور کرنی کی بندش اور نایابی کے درمیان جو فرق میں نے واضح کیا ہے وہ گزشتہ تفصیل سے معلوم ہوتا ہے۔

حضرت مولانا محمد بن عبد اللہ الغزی تبرتاشی نے اپنے ”بذل المجهود فی مسئلۃ تغیر النقود“ (کرنی کے تغیرات کے مسئلے پر مقدور بھر کوشش میں لکھا ہوا ہے کہ ”معلوم رہے کہ کوئی شخص اگر کسی چیز کا سودا رائج الوقت زیادہ کھوٹ والے دراهم یا فلوں سے کرے تو یہ سودا درست رہے گا کیوں کہ ان سکوں کو اصطلاحی مثمن کی حیثیت حاصل ہوتی ہے اور یہی وجہ ہے کہ ان کی طرف اشارہ کرنے کی ضرورت نہیں رہتی لیکن قیمت کی ادائیگی اگر مؤخر ہو اور اس اثناء میں کرنی بند ہو جائے تو یہ سودا باطل ٹھہرے گا

اور کرنی کا نایاب ہونا اس کی بندش کی مانند رہتا ہے۔ خالص اور غیر ملاوی دراہم کے بارے میں بھی یہی فیصلہ ہے، چنانچہ ایسے دراہم سے اگر کوئی چیز خرید لی جائے اور وہ دراہم بند یا نایاب ہو جائیں تو سودا کا عدم ٹھہرے گا۔ اس لئے کہ مشکل تو صرف ادا یگی میں پیش آئی ہے اور اس سے سودا کا باطل ہو جانا ضروری نہیں ٹھہرتا۔ کیوں کہ کرنی کے دوبارہ راجح ہو جانے سے یہ مشکل ختم بھی تو ہو سکتی ہے جیسے تازہ کھجوروں سے کوئی چیز خرید لی جائے اور تازہ کھجور نایاب ہو جائیں اور ادا یگی مشکل ہو جائے مگر اگلے سال نئی نصل آنے سے ادا یگی پھر ممکن ہو جائے لہذا اس صورت میں بھی چونکہ ادا یگی مشکل ہو گئی ہے لہذا ان کی قیمت کی ادا یگی کی جانی چاہئے۔ لیکن سوال یہ ہے کہ کس وقت والی قیمت لگائی جائے اس بارے میں امام ابویوسفؓ کی رائے میں سودے والے دن کی قیمت معتبر ہے جبکہ امام محمدؐ نے بندش سے قبل چلنے کے آخری دن والی قیمت کو ملحوظ رکھا ہے۔

”الذخیرۃ“ میں امام ابویوسفؓ کی رائے کو اور ”الخطیب“، ”اللتہم“ اور ”الحقائق“ میں لوگوں کی آسانی کی خاطر امام محمدؐ کی رائے کو قابل فتویٰ قرار دیا گیا ہے۔ امام ابوحنیفہؓ کی رائے کی دلیل یہ ہے کہ چونکہ اس کرنی کی شبیت محض ایک اصطلاحی چیز تھی اور ایسی اصطلاح کے باقی نہ رہنے سے اس کی یہ حیثیت ختم ہو پچھلی لہذا یہ سودا بے شمن رہا، اس کے برعکس کھجوروں والی صورت اس سے مختلف ہے کیونکہ عموماً اگلے سال کھجوریں مل جاتی ہیں جبکہ تابنے کے سکے اگر بند ہو جائیں تو ان کی حیثیت محض تابنے کی ہی رہ جاتی ہے اور عموماً یہ سکے دوبارہ راجح نہیں کئے جاتے۔

کساد کا لفظ ”المصباح“ کے مطابق کَسَدَ سے بنا ہوا ہے جو قَتْلَ، يَقْتُلُ کے وزن پر ہے اور اس کا مطلب کسی کرنی میں لوگوں کی دلچسپی ختم ہو جانے سے اس کا نہ چلنا ہے۔ ایسی کرنی کو کاسد اور کَسِیدَ کہا جاتا ہے اس لفظ کو باب افعال میں لے جانے سے اکسَدَ کی صورت میں فعل متعدد بنایا جاتا ہے۔ چنانچہ کہا جاتا ہے اکسَدُ اللہ (اللہ تعالیٰ اُسے ناکارہ کر دے) کسدت السوق کا مطلب بازار ماند پڑا ہے۔ اور بازار کے لئے کاسد کا لفظ ”الصحاح“ کے مطابق اور کاسِدَہ کا لفظ ”الہنذیب“ کے مطابق استعمال ہوتا ہے۔ کہا جاتا ہے کہ کساد میں فساد و بکار کا مفہوم پایا جاتا ہے۔ فقهاء کی اصطلاح میں کساد کا مطلب یہ ہوتا ہے کہ کسی سکے کی چلت کسی بھی علاقے میں باقی نہ رہے کیوں کہ اگر کسی علاقے میں یہ چلتا ہو تو پھر سودا ختم اور باطل نہیں ہوگا بلکہ سودے والے علاقے میں نہ چلنے سے یہ عیب دار ہو جاتا ہے لہذا یعنی وائل کو اختیار دیا جائے گا کہ وہ چاہے تو اسے قبول کرے اور چاہے تو اس کی قیمت کو۔

انقطاع (نایابی) کا مطلب یہ ہے کہ وہ بازار میں نایاب ہو جائے خواہ وہ ساہوکاروں (Money Changers) کے ہاں یا گھروں میں مل بھی سکتے ہوں۔ ”ہدایہ“ میں اسی طرح لکھا ہوا ہے۔ مگر بہت سی کتابوں میں انقطاع کو کساد کی مانند قرار دیا گیا ہے اور ”مضمرات“ میں لکھا ہوا ہے کہ اگر کوئی سکنے نایاب ہو جائے تو سونے اور چاندنی میں اس کی دستیابی کے آخری دن والی قیمت لگا دی جائے، یہ بات زیادہ پسندیدہ ہے۔ اور ”الذخیرہ“ میں لکھا ہوا ہے کہ انقطاع کا مطلب یہ ہے کہ وہ بازار میں نہ ملے اگرچہ ساہوکاروں کے ہاں اور گھروں میں مل جاتے ہوں، کچھ لوگ کہتے ہیں کہ ساہوکاروں کے ہاں اگر ملے سکتے ہوں تو یہ منقطع (نایاب) نہیں سمجھے جائیں گے مگر پہلی والی رائے کو زیادہ پسند کیا جاتا ہے۔ یہ سارا اقتباس علامہ غزالی کے رسائل سے لیا گیا ہے۔

”الذخیرۃ البرہانیۃ“ میں ایک لمبی تفصیل کے بعد لکھا ہوا ہے ”کہ یہ حکم اس صورت کا ہے جب دراہم یا فلوس ادائیگی سے قبل کھوٹے ہو جائیں لیکن اگر ان کی قیمت بڑھ جائے تو سودا بحال اور درست رہے گا اور خریدار کو کوئی دوسرا اختیار حاصل نہ ہوگا اور اگر ان کی قیمت کم ہو جائے تو بھی سودا درست اور بحال رہے گا اور سودے کی تاریخ والی قیمت کے مطابق دراہم لینے کا مطالبہ بیچنے والا کر سکے گا۔ ”لمشقی“ میں لکھا ہوا ہے کہ وصولی سے قبل اگر فلوس کی قیمت زیادہ یا کم ہو جائے تو امام ابویوسفؓ کا کہنا ہے کہ اس بارے میں امام ابوحنیفہؓ کی رائے اور میری رائے ایک ہے۔ یعنی بیچنے والے کو صرف وہی فلوس لینے کا حق ہوگا مگر بعد میں امام ابویوسفؓ نے یہ رائے بدل دی اور فرمایا کہ خریدار کو ادائیگی ان فلوس کی قیمت دراہم میں سودے والے دن یا وصولی والے دن میں لگانی ہوگی اور کساد یعنی کھوٹا ہو جانے کا بھی فیصلہ انقطاع یعنی نایاب ہو جانے کا بھی ہے اور یاد رہے کہ سودے والے دن سے مراد خریداری والی صورت ہے اور وصولی والے دن سے مراد کوئی دیگر واجبات کی وصولی کرنے والی صورت ہے جیسا کہ انہر میں اس کی طرف توجہ دلائی گئی ہے۔

اس سے معلوم ہوا کہ انقطاع یعنی نایاب ہونے کے بارے میں دو آراء ہیں ایک کے مطابق سودا باطل اور ختم ہو جاتا ہے جیسا کہ کساد یعنی کھوٹا ہونے کی صورت میں ہوتا ہے۔ اور دوسری کے مطابق سودا درست مگر اس کی قیمت دینی لازم ٹھہرتی ہے اور دستیابی کے آخری دن والی قیمت کا اعتبار کیا جائے گا اور اسی رائے کو اختیار اور پسند کیا گیا ہے جیسا کہ ”مضمرات“ کے حوالے سے پہلے بتا دیا ہے۔ کرنی کی قیمت زیادہ یا کم ہونے کے بارے میں بھی اسی طرح دو آراء پائی جاتی ہیں، ایک کے مطابق بیچنے والے کو طے کردہ فلوس کے سوا اور کچھ لینے کا حق نہیں، اور دوسری رائے یہ ہے

کہ سودے کے دن والی ان فلوں کی قیمت لینے کا حق بیچنے والے کو حاصل ہوگا۔ اور فتویٰ اس کا دیا جاتا ہے جیسا کہ آگے معلوم ہوگا۔ علامہ غزی نے مذکورہ بالا گفتگو کے بعد لکھا ہے کہ یہ حکم اس صورت کا ہے جب یہ سکے کھوٹے یا نایاب ہو جائیں لیکن ان کی قیمت زیادہ یا کم ہونے کی صورت میں سودا بحال رہتا ہے اور خریدار کو دوسرا اختیار نہیں ہوگا۔ بلکہ اس سے سودے کے دن والی معیاری قیمت کا مطالبه کیا جائے گا۔ اسی طرح ”فتح القدری“ میں لکھا ہوا ہے اور ”البزاریہ“ میں ”المشقی“ کے حوالے سے لکھا ہوا ہے کہ فلوں کی قیمت زیادہ یا کم ہو جائے تو امام ابوحنیفہ کی حتمی اور امام ابویوسف کی پہلی والی رائے کے مطابق خریدار کی ذمہ داری انہی فلوں کے سوا کچھ نہیں ہوگی مگر امام ابویوسف کی بعد والی رائے کے مطابق خریدار سودے کے دن اور وصولی کے دن والی معیاری قیمت کو دراهم کی صورت میں ادا کرنے کا ذمہ دار ہوگا۔ اور فتویٰ اسی کے مطابق دیا جاتا ہے۔ الذخیرۃ اور ”الخلاصۃ“ میں بھی ”المشقی“ کے حوالے سے یوں ہی لکھا ہوا ہے اور ہمارے استاد نے بھی اس کو ”ابحر“ میں نقل کر کے اسی کی تائید کر دی ہے چنانچہ انہوں نے فرمایا ہے کہ بہت سے باوثوق کتابوں میں اسی کا فتویٰ دیا گیا ہے، لہذا ضروری ہے کہ فتویٰ دیتے وقت اور فیصلہ سناتے وقت مفتی اور قاضی اسی کو ملاحظہ رکھے کیوں کہ مفتی اور قاضی کے لئے لازم ہے کہ وہ امام ابوحنیفہ<sup>ؓ</sup> اور ان کے شاگردوں کی آراء میں سے جو زیادہ وزنی رائے ہو اسی کو ترجیح دے اور کم وزنی رائے کو نہ لیں۔ فتویٰ قاضی خان میں لکھا ہوا ہے کہ خریدار کو لازماً اس چیز کی مثل دینی ہوگی اور اسمیجابی نے اسی کا تذکرہ کر کے کہا ہے کہ قیمت کو ملاحظہ نہیں رکھا جائے گا۔

”البزاریہ“ میں لکھا ہوا ہے کہ اجارہ خرید و فروخت کی مانند ہے اور قرض بھی اسی طرح ہے اور مہر کے بارے میں ان دراهم کی قیمت دینی ہوگی جمع الفتاویٰ میں ”الجیط“ کے حوالے سے لکھا ہوا ہے کہ عدالی کی قیمت کم ہو جانے کی صورت میں جناب امام اعظم<sup>ؓ</sup> کا کہنا یہ ہے کہ اس کی کا اعتبار نہیں کیا جائے گا بلکہ سودے میں جو کچھ دراهم طے ہوئے ہوں انہی کا مطالبه خریدار سے کیا جائے گا اور قرض کا حکم بھی یہی ہے۔ اگر کرنی رائج تو ہوں مگر اس کی قیمت کم ہو جائے تو سودا ختم نہیں ہوگا اور بیچنے والے کو وہی کرنی ہی ملے گی۔ امام صاحب کا فتویٰ اسی طرح کا ہوتا تھا۔ قاضی ظہیر الدین کا فتویٰ یہ ہے کہ سودے کے دن والی معیاری قیمت والے دراهم کا مطالبه خریدار سے کیا جائے گا اور جتنا فرق پڑ گیا ہو وہ اس سے نہیں لیا جائے گا اور قرض کا حکم بھی یہی ہے اور انقطع (نایابی) اور کساد (کھوٹا ہونا) دونوں ایک برابر ہیں۔

اگر آپ پوچھیں کہ یہ بات تو جمع الفتاویٰ کی اس بات سے مکراتی ہے کہ کرنی کی قیمت زیادہ یا

کم ہو جائے تو خریدار بالاتفاق مثل دینے کا ہی ذمہ دار ہوتا ہے تو میں کہوں گا کہ یہ اعتراض صحیح نہیں اس لئے کہ امام ابویوسفؓ کی پہلی رائے امام ابوحنیفہؓ کی رائے کے مطابق تھی لیکن بعد میں انہوں نے یہ رائے چھوڑ کر کہا کہ اس کرنی کی قیمت دینا اس پر لازم ہے جیسا کہ برازیلی، الخلاصہ اور الذخیرہ کے حوالوں سے بتا چکا ہوں، اس لئے ظاہر ہے کہ اتفاق والی بات اس پر بنی ہے کہ شروع میں ابویوسفؓ، ابوحنیفہؓ کے ہم رائے تھے۔ بہر حال اللہ ہی بہتر جانتا ہے۔ میں نے اپنے اسلاف کی بہت سی باعتماد کتابوں کو چھان مارا مگر کہیں بھی امام ابوحنیفہؓ کی رائے کے مطابق کسی کا فتویٰ نہ پاسکا بلکہ سب یہی کہتے رہے ہیں کہ قاضی ابو یوسفؓ صاحب یہی فتویٰ دیا کرتے تھے اور امام ابو یوسفؓ کی رائے کے مطابق بہت سی باعتماد کتابوں میں فتوے دینے گئے ہیں لہذا اسی کا سہارا لینا چاہئے یہاں تک علامہ غزیؓ کی بات پوری ہو جاتی ہے بعد میں علامہ غزیؓ نے بات کو آگے بڑھاتے ہوئے فتویٰ اور فیصلے دینے کے بارے میں اپنی طویل گفتگو میں ایسی صورتیں بتا دی ہیں جہاں امام ابوحنیفہؓ کی رائے کچھ اور ان کے شاگردوں ابو یوسفؓ اور محمدؐ کی رائے کچھ اور ہے۔ یا آخر تک دونوں میں سے ایک کی رائے ابوحنیفہؓ کی رائے کے مطابق برقرار رہی ہے اور غزیؓ نے ان صورتوں میں ابویوسفؓ کی بعد والی رائے کی تائید کی ہے مگر اپنی کتاب ”تنویر الابصار“ میں کسداد کی صورت میں قرض اور سودے کے بارے میں انہوں نے ابوحنیفہؓ کی پیروی کی ہے، چنانچہ قرض کی فصل میں لکھا ہے کہ کوئی شخص کسی سے رانج فلوں یا عدالی درہم قرض لے اور وہ بعد میں وہ کھوٹے ہو جائیں تو اسے اسی طرح کے کھوٹے فلوں یا عدالی لوٹانے ہوں گے نہ کہ ان کی قیمت اور صرف کی فصل میں انہوں نے بھی تنویر الابصار میں اور اس کتاب کے شارح علاء الدین نے بھی لکھا ہے کہ کوئی شخص اگر زیادہ کھوٹ وآلے رانج دراہم یا رانج فلوں سے کوئی چیز خرید لے اور بعد میں وہ کھوٹے یا بند ہو جائیں تو یہ سودا ختم اور باطل قرار پائے گا اور اگر یہ سکے نایاب ہو جائیں تو ان کا حکم بھی کھوٹے اور بند سکوں والا ہوگا۔ یہی حکم دراہم کا بھی ہے اگر وہ نہ چلیں یا نایاب ہو جائیں تو سودا باطل اور ختم قرار پائے گا۔ جبکہ ابویوسفؓ اور محمدؐ نے اس سودے کو درست قرار دیا ہے اور کہا ہے کہ ان دراہم کی قیمت ادا کرنی ہوگی اور فتویٰ اسی کا دیا جاتا ہے تاکہ لوگوں کے لئے آسانی ہو۔ بحوالہ ”المحر“ اور ”الحقائق“ پیچی ہوئی چیز کی قیمت والے الفاظ کے بجائے کھوٹے سکوں کی قیمت والے الفاظ زیادہ صحیح ہیں جیسا کہ کچھ لوگوں نے اس کی طرف توجہ دلائی ہے اور سابقہ تفصیلات سے بھی یہی معلوم ہوتا ہے اور قیمت کی زیادتی یا کمی کے مسئلے کو غزیؓ نے نہیں چھیڑا ہے۔

پھر یہ بھی معلوم رہے کہ ان لوگوں کی گفتگو پر غور کرنے سے بھی یوں لگتا ہے کہ اس ساری

گفتگو کا تعلق فلوں اور زیادہ کھوٹ والے دراهم سے ہے یہ اس سے بھی معلوم ہوتا ہے کہ بعض موقعوں پر ان کے الفاظ فلوں تک محدود ہیں اور بعض پر فلوں کے ساتھ عدالتی کو ملایا گیا ہے اس لئے کہ عدالتی "بنایہ" کے حوالہ سے "ابجر" کے مطابق ایسے دراهم ہیں جو عدل کی طرف منسوب ہیں اور گویا یہ کسی بادشاہ کا نام رہا ہے۔ جس کی طرف کھوٹ والے دراهم منسوب ہیں اسی طرح میں نے زیادہ کھوٹ والے الفاظ بھی "غایۃ البیان" میں دیکھے ہیں اور "التویر" کی شرح میں بھی اسی طرح کے الفاظ استعمال کئے گئے ہیں۔ یہ بات ان لوگوں کے اس استدلال سے بھی معلوم ہوتی ہے جو انہوں نے اختلاف بتانے کے بعد ابوحنینہ کی رائے کے حق میں پیش کیا ہے کہ کھوٹ ہونے سے ثمنیت ختم ہو جاتی ہے کیوں کہ زیادہ کھوٹ والے دراهم تو اصطلاحی شمن ہوتے ہیں اور لوگ اگر ان کا استعمال چھوڑ دیں تو یہ اصطلاح ختم ہو جاتی ہے لہذا یہ بطور شمن باقی نہیں رہتے اور یوں سودا بلاشن بن جاتا ہے لہذا وہ غلط ہو جاتا ہے۔ اسی طرح کرنی کی قیمت میں کمی بیشی والے ان کے الفاظ بھی اس پر دلالت کرتے ہیں کیوں کہ قیمت میں کمی یا بیشی توب آتی ہے جب کھوٹ زیادہ ہو اور دوسرا کرنی میں ان کی قیمت لگائی جائے نیز ان کے اس اختلاف سے (کہ مثل کا لوٹانا لازم ہے یا کہ قیمت کا) بھی بھی معلوم ہوتا ہے کیوں کہ جہاں کھوٹ نہ ہو وہاں ان کے اس اختلاف کی گنجائش ہی نہیں ہوتی کیوں کہ پھر تو سب کے نزدیک مثل کا لوٹانا ہی لازم ہوتا ہے یہ ہماری بات کا گویا واضح ثبوت ہوا۔ ہدایہ میں زیادہ کھوٹ والے دراهم پر گفتگو کے دوران کہا گیا ہے کہ ایسے دراهم سے اگر کوئی چیز خرید لی جائے اور بعد میں وہ دراهم کھوٹے ہو جائیں اور لوگ ان کا استعمال چھوڑ دیں تو ابوحنینہ کے نزدیک یہ سودا ختم اور باطل ہوگا اور ابویوسفؓ کے نزدیک اسے ان دراهم کی سودے کے دن والی قیمت ادا کرنی ہوگی اور امام محمدؓ فرماتے ہیں کہ کھوٹ ہونے سے پہلے اور چلت کے آخری دن والی قیمت دینی ہوگی۔

اس کے علاوہ ہدایہ میں لکھا ہوا ہے کہ جب راجح فلوں سے کوئی چیز بچ دی جائے اور وہ فلوں کھوٹے ہو جائیں تو یہ سودا ابوحنینہ کے نزدیک باطل ٹھہرے گا جبکہ ابویوسفؓ اور امام محمدؓ کے نزدیک نہیں یہ اسی طرح کا اختلاف ہے جو اس سے پہلے بیان ہو چکا ہے۔ اور اگر کوئی شخص کسی سے فلوں قرض لے اور وہ کھوٹے ہو جائیں تو اسے ان ہی جیسے فلوں لوٹانے ہوں گے۔ غایۃ البیان میں لکھا ہوا ہے کہ کساد کی قید قیمت کی کمی بیشی سے بچنے کے لئے لگا دی گئی ہے کیوں کہ اس پہنچابی نے طحاوی کی شرح میں لکھا ہے کہ تمام علماء کا اس پر اتفاق ہے کہ فلوں اگر کھوٹے نہ ہو جائیں بلکہ ان کی قیمت زیادہ یا کم ہو جائے تو اسے تعداد کے اعتبار سے اتنے ہی فلوں دینے ہوں گے جتنے اس

نے لئے ہوں گے اور ابوحنیفہ سے اس کے سوا کوئی روایت منقول نہیں کہ قرض لئے گئے فلوں اگر کھوئے ہو جائیں تو انہی کی طرح کے فلوں لوٹانے ہوں گے۔

ابویوسف<sup>ؓ</sup> کا کہنا ہے کہ جس دن مذکورہ قسم کے دراهم یعنی بخاری، طبری اور یزیدی قسم کے دراهم قرض لئے ہوں تو ان دراهم کی اسی دن والی قیمت سونے میں لگا کر لوٹانی ہوگی اور امام محمد فرماتے ہیں کہ ان دراهم کی چلت کے آخری دن والی قیمت سونے میں لگا کر لوٹانی ہوگی۔ قدوری<sup>ؓ</sup> فرماتے ہیں کہ فلوں کے قرض کے بارے میں جب ابوحنیفہ<sup>ؓ</sup> کی مذکورہ رائے معلوم ہو چکی تو چونکہ بخاری دراهم ایک طرح کے فلوں ہوتے ہیں اسی طرح طبری اور یزیدی بھی ایسے دراهم ہیں جن میں کھوٹ زیادہ ہوتی ہے لہذا یہ سب بھی فلوں کے دائے میں آتے ہیں یہی وجہ ہے کہ ابویوسف<sup>ؓ</sup> نے ان کو فلوں سے ملایا ہے۔ ”غایۃ البیان“ کی ساری گفتگو کا خلاصہ یہی ہے۔ ”الذخیرہ“ میں قرض کے بارے میں جو کچھ بتا دیا گیا ہے خرید و فروخت کے بارے میں بھی فصلہ وہی ہے جیسا کہ ”الذخیرہ“ کی اس بات سے (کہ جس دن سودا کیا گیا ہو)، یہ صاف واضح ہوتا ہے کہ گفتگو زیادہ کھوٹ والے دراهم اور فلوں کے بارے میں ہو رہی ہے اور دلوابی، اور جواہر الفتاویٰ کی مذکورہ بالا جمل بات کا مطلب بھی یہی لیا جاتا ہے۔ اسیجاپی سے منقول اجماع کا دعویٰ الذخیرہ کے حوالہ سے لمثمنی کی بات سے ٹکراتا ہے اور دونوں کا فرق آپ کو غری کی باقتوں سے معلوم ہو چکا۔ میں ایک اور توجیہ بھی اس کی بتا دوں گا۔ اب تک کی گفتگو سے خالص یا کم کھوٹ والی کرنی کا حکم معلوم نہ ہو سکا یوں لگتا ہے کہ ان کے کھوٹے اور نایاب ہونے کے امکان کے کم ہونے کی وجہ سے علماء نے انہیں نہیں چھیڑا ہے مگر چونکہ ہمارے دور میں ان کی قیمت میں اتار چڑھاؤ کثرت سے واقع ہوتا ہے اس لئے ان کے بارے میں بتانا بھی ضروری معلوم ہوتا ہے۔ بہتر تو اللہ تعالیٰ ہی جانتا ہے مگر اب تک میرے مطالعہ میں ایسا کوئی شارح نہیں آیا ہے جس نے اس کی طرف توجہ دلائی ہو۔ البتہ قید لگانے سے معلوم ہوتا ہے کہ کھوٹ سے پاک دراهم یا کم کھوٹ والے دراهم کا حکم یہ نہیں اور میں نے دیکھا کہ الجھر کی اس بات پر (کہ دراهم کا حکم بھی یہی ہے) خیر الدین رملی نے اپنا یہ حاشیہ لکھا ہے ”کہ میرے خیال میں اس سے مراد کم کھوٹ والے دراهم ہیں“۔ لیکن جیسا کہ بظاہر معلوم ہوتا ہے۔ یہ حکم زیادہ کھوٹ والے دراهم اور فلوں تک اس لئے محدود نہیں رہتا کہ ان دونوں کا نام لیا جائے اور کھرے دراهم کو چھوڑ دیا جائے کیوں کہ عموماً زیادہ کھوٹ والے دراهم اور فلوں ہی کھوٹے بنتے ہیں لہذا اس پر آپ بھی غور کر لیں۔ پھر اس نے اس بارے میں ابوحنیفہ<sup>ؓ</sup> کی رائے کی وجہ مذکورہ طریقے سے ”فتح القدری“ کے حوالہ سے بیان کی ہے۔ ”کہ میرے خیال میں اس سے معلوم ہوتا ہے کہ ایسے

درہام کا حکم زیادہ کھوٹ والے درہام اور فلوس سے مختلف ہے۔ یعنی ان کے کھوٹے ہو جانے سے سودا باطل نہیں ہوتا کیوں کہ یہ قدرتی شن کی حیثیت رکھتے ہیں لیکن حقیقت میں ایسا نہیں۔ اب رہا یہ سوال کہ ان کی قیمت کم ہو جائے تو کیا قرض دار یا خریدار ان کی مثل لوٹائے گا یا کہ ان کی قیمت تو امام ابوحنیفہ<sup>ؓ</sup> کے نزدیک تو یقیناً مثل لوٹائے گا مگر فلوس پر قیاس کرنے کا تقاضا تو یہ ہے کہ امام ابویوسف<sup>ؓ</sup> کے نزدیک چیز وصول کرنے والے دن اور امام محمدؐ کے نزدیک کھوٹے ہو جانے سے ایک دن پہلے والی قیمت دینی ہوگی لہذا یہ موقع تحقیق طلب ہے ملی کا بحر کے الفاظ میں مذکور لفظ ”درہام“ سے کم کھوٹ والے درہام مراد لینا قابل غور ہے کیوں کہ ایسا نہیں بلکہ ان سے مراد زیادہ کھوٹ والے ہی ہیں جیسا کہ پہلے بتا چکا ہوں اور جیسا کہ ہدایہ کے شارحین اور دیگر علماء نے بھی صراحةً سے بتا دیا ہے۔ اور دل کو زیادہ لگنے والی بات یہ ہے کہ کم کھوٹ والے یا خالص درہام کی قیمت اگر کم یا زیادہ ہو جائے تو سودا یقیناً ختم اور باطل نہیں ہو جاتا اور معاملے میں جن درہام کا ذکر ہو صرف اور صرف وہی دینے ہوں گے کیوں کہ ایسے درہام قدرتی شن بھی ہیں اور اصطلاحی بھی اور کم کھوٹ کو، کھوٹ نہ ہونے کے برابر سمجھا جاتا ہے اور ان کے بارے میں ابویوسف<sup>ؓ</sup> کا اختلاف بھی نہیں۔ اس کے علاوہ کچھ علماء نے یہ بھی ذکر کیا ہے کہ قیمت میں اتار یا چڑھاؤ کی صورت میں امام ابویوسف<sup>ؓ</sup> کا اختلاف صرف فلوس تک محدود ہے اور زیادہ کھوٹ والے درہام کے بارے میں ابویوسف<sup>ؓ</sup> کا کوئی اختلاف نہیں۔ اس طرح ابویوسف<sup>ؓ</sup> کے بارے میں اختلاف اور اتفاق کی متضاد روایتوں کو جوڑا جا سکتا ہے۔ یہ جوڑ غزی<sup>ؓ</sup> کی مذکورہ بالا جوڑ سے زیادہ بہتر ہے اور علماء کی ان عبارتوں سے بھی یہی معلوم ہوتا ہے لہذا جہاں زیادہ کھوٹ والے درہام سے سودا لینے کے بارے میں یہ اجماعی فیصلہ ہے کہ وہی درہام دینے ہوں گے اور ”الخالصہ“ وغیرہ میں جو لکھا ہوا ہے وہی زیادہ صحیح ہے، اسی بات کو ابوالسعود نے ملمسکین کے حاشیے پر اپنے استاد سے نقل کیا ہے اور ان کے الفاظ میں کساد کی قید لگائی گئی ہے کیوں کہ ادائیگی سے قبل اگر درہام کی قیمت کم ہو جائے تو سودا بالاتفاق بحال رہتا ہے اور بیچنے والے کو دوسرا اختیار نہیں دیا جاتا اور قیمت زیادہ ہونے کا حکم بھی یہی ہے اور خریدار کو دوسرا اختیار نہیں دیا جاتا۔ ”الخالصہ“ اور ”البرازیہ“ میں لکھا ہوا ہے کو فلوس کی قیمت زیادہ ہو جائے یا کم تو امام ابوحنیفہ<sup>ؓ</sup> کی رائے اور امام ابویوسف<sup>ؓ</sup> کی بعد والی رائے یہ ہے کہ ان فلوس کی سودے کے دن والی قیمت دینی ہوگی اور فتویٰ اسی کے مطابق دیا جاتا ہے۔ یعنی (فلوس کی قیمت سودے کی صورت میں سودے کے دن اور دیگر وصولی کی صورت میں وصولی کے دن والی قیمت) دینی ہوگی۔ اور ”انہر“ میں اسی طرح لکھا ہوا ہے۔ اور معلوم ہو کہ ابوالسعود کے درج بالاکلام میں موجود اشارہ زیادہ کھوٹ والے

دراءہم کی طرف ہے اس بناء پر اس کا یہ تقاضا (کہ قیمت کے اتار چڑھاؤ میں بالاتفاق مثل کا لوٹانا ضروری ہے) ”خلاصہ“ اور ”بزاریہ“ سے منقول اس اختلاف کے منافی نہیں جو قیمت کے اتار چڑھاؤ کی صورت میں مثل یا قیمت ادا کرنے کے بارے میں بتایا گیا ہے۔

ہمارے استاد نے دونوں روایتوں میں موجود منافات میں اس طرح کی تطبیق کی طرف جو اشارہ دیا ہوا ہے یہ اس کا خلاصہ ہے ہمارے استاد فرماتے ہیں کہ زیادہ کھوٹ والے دراءہم کا حکم معلوم ہونے کے بعد کم کھوٹ والے دراءہم کا حکم معلوم کرنا اور آسان ہو گیا کہ قیمت کم ہونے پر بیچنے والے کو بالاتفاق اختیار نہیں رہتا اور اسے صرف وہی دراءہم ملیں گے جن سے سودا ہوا ہو اسی طرح اگر ان کی قیمت زیادہ ہو جائے تو خریدار کو بالاتفاق وہی دینے پڑیں گے اور اسے دوسرا کوئی اختیار نہیں ہو گا۔ ہمارے استاد فرماتے ہیں کہ آپ یہ نہ سمجھیں کہ ابویوسفؓ کا اختلاف ہر صورت میں موجود ہے بیہاں تک کہ یہ شریفی بندقی، محمدی، کلبی اور پونڈ وغیرہ سونے اور چاندی والے سکوں تک میں موجود ہے۔ بلکہ جو کوئی ان میں سے کسی ایک کا حق دار بنتا ہے اسے بالاتفاق وہی سکے ملیں گے، کیوں کہ ایسا سمجھنا صریح غلطی ہو گی۔ یہ غلط فہمی فلوں اور نقد کے درمیان فرق نہ سمجھنے سے پیدا ہوتی ہے۔ حاشیہ کی بات بیہاں پر ختم ہو گئی۔ یہ ایک ایسی خوب صورت بات ہے جو ہر سمجھدار اور جانے والے پر عیاں ہے اور اس سے واضح ہوتا ہے کہ خیر الدین رملی والی بات مناسب نہیں لہذا آپ بھی اس پر غور کریں۔

یہ سکے ہمارے دور کے انگریزی پونڈ اور سونے کے پرانے سکے کی مانند ہیں لہذا اگر ان سے کوئی سودا خریدے اور پھر ان کی قیمت کم یا زیادہ ہو جائے مثلاً ہیں پونڈ یا بیس پرانے سکے سے کپڑا بیچے یا مثلاً ہیں پونڈ یا بیس پرانے سکے کسی سے قرض لے اور ان کی قیمت کم یا زیادہ ہو جائے تو وہی بیس پونڈ یا پرانے سکے دینے ہوں گے۔ کھوٹا ہونے اور نایاب ہونے کی صورت میں ظاہر تو یوں لگتا ہے کہ اگر کسی ایک کرنی کا نام لیا ہو تو یہ سودا بحال اور درست رہے گا کیوں کہ علماء نے زیادہ کھوٹ والے دراءہم کے بارے میں تین آراء نقل کی ہیں ایک امام ابوحنیفہؓ کی ہے کہ یہ سودا باطل اور غلط ہے، دوسری امام ابویوسفؓ اور امام محمدؓ کی ہے کہ یہ سودا درست اور صحیح ہے اور امام شافعیؓ اور امام احمدؓ کی رائے بھی بھی ہے البتہ امام ابویوسفؓ کہتے ہیں کہ سودے کے دن والی قیمت دینی ہو گیا اور امام محمدؓ نایابی والے دن کی قیمت کے قائل ہیں اور الذخیرہ میں امام ابویوسفؓ کی رائے کو قابل فتویٰ قرار دیا گیا ہے جبکہ ”النتمہ“، ”الختار“ اور ”الحقائق“ میں امام محمدؓ کی رائے کو لوگوں کی آسانی کی خاطر قابل فتویٰ قرار دیا گیا ہے۔ فتح القدری میں اسی طرح لکھا ہوا ہے۔ اور انہوں نے امام

ابوحنیفہ کی رائے کے لئے دلیل یہ دی ہے کہ کساد کی وجہ سے ثمنیت ختم ہو جاتی ہے چون کہ زیادہ کھوٹ والے دراهم اور فلوں قدرتی نہیں بلکہ محض اصطلاحی کرنی ہے لہذا اصطلاح کے خاتمے سے اس کی ثمنیت بھی ختم ہو جاتی ہے۔ اور امام ابویوسف<sup>ؓ</sup> اور امام محمد<sup>ؐ</sup> کے لئے یہ دلیل دی ہے کہ کساد سے سودا بالاتفاق باطل نہیں ہو جاتا جیسے کوئی تازہ کھجور سے کوئی چیز خریدے اور وہ کھجور ناپید ہو جائیں تو سودا بالاتفاق باطل نہیں ظہرتا بلکہ یا تو ان کی قیمت دینی پڑی ہے اور یا پھر اگلے موسم کا انتظار کرنا پڑتا ہے تو یہاں بھی اسی طرح ہونا چاہیے۔ لہذا پیش نظر مسئلے میں بھی کساد سودے کے باطل ہو جانے کا بالاتفاق سبب نہیں بتا۔ یہ امام ابویوسف<sup>ؓ</sup> اور امام محمد<sup>ؐ</sup> کی رائے کے لحاظ سے تو صاف واضح ہے اور امام ابوحنیفہ<sup>ؓ</sup> کی رائے کے لحاظ سے اس طرح کہ ابوحنیفہ<sup>ؓ</sup> تو اس لئے اس معاملے کو فاسد سمجھتے ہیں کہ یہ دراهم و فلوں قدرتی نہیں بلکہ اصطلاحی کرنی ہے اور اصطلاح جب نہ رہی تو ان کی ثمنیت بھی ختم ہو گئی اور یہ محض اپنی دھانی حیثیت میں آگئے لیکن اس صورت میں تو یہ سب کچھ نہیں پایا جاتا اس لئے کہ یہ دراهم قدرتی کرنی بھی ہیں اور اصطلاحی بھی۔

پونکہ یہ بات میں نے کہیں پڑھی نہیں بلکہ مجھے خود سوچھی ہوئی ہے لہذا آپ اس پر غور کریں (نوٹ) اگر کسی متعین کرنی سے خریداری کی جائے تو بات واضح ہے لیکن اگر خریداری مبہم کرنی سے کی جائے جیسے کہا جائے کہ سو پونڈ یا سو سونے کے سکے سے خریدتا ہوں تو دیکھا جائے کہ اگر وہاں صرف ایک قسم کے پونڈ یا سونے کے سکے پائے جاتے ہوں تو جو زیادہ استعمال ہو رہے ہوں انہیں مراد سمجھا جائے کیوں کہ زیادہ معروف کو اپنانا چاہیے اور انہیں ہی متعین سمجھنا چاہیے اور اگر سب ایک جیسے استعمال ہو رہے ہوں تو پھر دیکھا جائے اگر مالیت ایک جیسی نہیں تو معاملہ کو فاسد سمجھا جائے بشرطیکہ سودے کے موقع پر وضاحت نہ ہوئی ہو اور دوسرا فریق بھی اس پر راضی نہ ہوا ہو۔

البحر میں لکھا ہوا ہے کہ مطلب یہ ہوا کہ مسئلہ کی چار صورتیں ہو سکتی ہیں اس لئے کہ یا تو سب اقسام کی مالیت اور چلت ایک جیسی ہوگی یا مختلف اور یا پھر من کی مالیت اور چلت میں سے ایک میں مساوات اور دوسری میں تفاوت ہوگا تو ان چہاروں میں سے ایک ہی صورت میں معاملہ فاسد ہو جاتا ہے اور وہ یہ کہ چلت میں ایک جیسے ہوں مگر مالیت ایک جیسی نہ ہو جبکہ بقیہ تینوں صورتوں میں معاملہ درست رہتا ہے۔ جہاں رواج (چلت) اور مالیت مختلف ہو وہاں زیادہ چلت والے کو ترجیح ہوگی اور جہاں مالیت میں برابر اور رواج میں مختلف ہوں وہاں بھی زیادہ راجح کو ترجیح ہوگی اور جہاں دونوں لحاظ سے برابر ہوں صرف نام کا اختلاف ہو جیسے مصری اور دمشقی، تو وہاں اختیار دیا جائے گا کہ جس صورت میں چاہے ادا یگی کرے۔ یہاں تک کہ بینپنے والا اگر ایک پر اصرار بھی کرے پھر بھی خریدار

دوسری کرنی میں ادائیگی کر سکتا ہے۔ کیوں کہ بلا جہ خریدار سے ادائیگی کو وصول نہ کرنا بیچنے والے کی ہٹ دھرمی اور ضد شمار ہو گی۔

اسی وجہ سے ہم کہتے ہیں کہ لین دین میں کرنی متعین نہیں ہوا کرتی۔ ہاں ایک بات رہ گئی جس کی طرف توجہ دلانا نہایت ضروری ہے اور وہ یہ کہ علماء کا کہنا یہ ہے کہ جہاں دراہم کا ذکر نہیں ہو وہاں عرف کو دیکھا جائے اور جو دراہم زیادہ معروف اور راجح ہوں وہی تصور کئے جائیں۔ انہوں نے نہیں کہا ہے کہ یہ سودا فاسد ہے ان کا یہ کہنا بھیم کو زبان کے عرف سے مخصوص بنانے کے مترادف ہے جو یک گونہ حقیقت کو ترک کرنے کے برابر ہے۔

محقق ابن ہمام نے ”تجزیر الاصول“ میں لکھا ہے کہ عملی عرف سے کسی چیز کی تخصیص احتاف کے نزدیک تو ہو سکتی ہے مگر شوانع کے نزدیک نہیں جیسے کوئی اپنے اوپر کھانے کو حرام کر دے یعنی یہ قسم کھائے کہ میں کھانا نہیں کھاؤں گا اور وہاں کا عرف گندم کی روٹی کھانے کا ہو تو کھانے سے گندم کی روٹی مراد لی جائے گی اور زیادہ مناسب احتاف کی رائے ہے۔ لیکن قولی عرف سے کسی چیز کی تخصیص کے جواز پر تو سب کا اتفاق ہے جیسے سواری سے گدھا مراد لینا یا دراہم سے راجح سکے مراد لینا۔ اس کی تشریح ابن امیر الحاج نے یوں کی ہے کہ قولی عرف یہ ہوتا ہے کہ کسی معاشرے میں کسی چیز کے لئے کسی لفظ کا استعمال اس طرح ہوتا ہو کہ سنتے ہی سننے والے کے ذہن میں وہ چیز آ جائے۔

ہمارے عرف میں عام طور پر خریداری قروش سے ہوتی ہے جو چاندی کے معروف سکے ہیں، کچھ بڑے ہوتے ہیں اور کچھ چھوٹے اور ایک بڑا سکہ دو کے برابر ہوتا ہے اسی طرح کچھ آدھے قرش کے سکے ہیں اور کچھ پاؤ کے سکے ہیں اور ایک قرش چالیس مصریوں کے برابر ہوتا ہے مگر آج کل ان کی قیمت زیادہ ہو گئی ہے اور ایک چھوٹا قرش پچاس مصریوں کے برابر ہو گیا ہے جبکہ بڑا قرش سو مصریوں کے برابر ہو گیا ہے اور لوگوں کا عرف یہ ہے کہ وہ قرش کا بھی استعمال کرتے ہیں اور قرش سے مراد چالیس مصری لیتے ہیں جیسا کہ اصولاً ابتداء میں تھا مگر متعین مصری مراد نہیں ہوتے بلکہ معاملہ کے وقت قروش کا نام لیتے ہیں اور مقررہ قروش کے اندازے سے کبھی تو مصری سکے ادا کرتے ہیں اور کبھی کوئی دیگر سونے یا چاندی کے سکے، چنانچہ ان کے عرف میں قروش مختلف مالیت والے سکوں میں قیمت کی مقدار معلوم کرنے کی ایک صورت ہے، یہ نہیں کہ قیمت کی صورت اور نوعیت اس سے متعین ہوتی ہو مثلاً کوئی شخص سو قروش سے کپڑا خریدتا ہے اور چالیس مصری فی قرش کے حساب سے قیمت ادا کرتا ہے یا سالم قروش، پونڈ یا سونے کے مختلف سکوں میں فی قرش چالیس مصریوں کے حساب سے

ادائیگی کرتا ہے۔ لوگ عام طور پر ایسا کرتے ہیں اور کوئی بھی یہ نہیں سمجھتا کہ قروش سے خریداری کرنے کا مطلب یہ ہے کہ قروش ہی میں اداائیگی کرنا ضروری ہے تو یہ گویا ایک قسم کا قولی عرف ہے اور اس سے کرنی کی تخصیص ہو جاتی ہے جیسا کہ ”تحریر الاصول“ سے نقل کر چکا ہوں۔

اللہ تعالیٰ کے فضل سے میں نے ”القعيه“ میں اس کی نظر دیکھی وہاں کاروباریوں کے عرف کو شرط کے برابر سمجھنے کے بارے میں علماء الدین ترجمانی کے حوالے سے مثال دی گئی ہے کہ کوئی شخص دس دینار سے کوئی چیز پہچتا ہے اور اس معاشرے کے عرف میں ایک دینار کی جگہ ۵/۶ دینار دیجے جاتے ہوں اور یہ عرف عام طور پر راجح ہو تو اسی عرف کے مطابق معاملات کو قرار دیا جائے گا۔ پھر ”فتاویٰ ابوالفضل کرمانی“ کے حوالے سے کہا ہے کہ اہل خوارزم کا عرف یہ بنا ہوا ہے کہ ایک دینار سے کوئی چیز خریدتے ہیں پھر ۲۳ معمودی دینار کی اداائیگی کرتے ہیں یا ۲/۳ دینار اور نیشاپوری طووح کی اداائیگی کرتے ہیں تو کرمانی فرماتے ہیں کہ یہ کم اداائیگی درست ہوگی اور کمی خریدار کے ذمہ واجب نہ رہے گی۔ پیش نظر مسئلے میں یہ چیز اللہ تعالیٰ کے فضل سے ہمارے لئے ایک فقہی سند کی حیثیت رکھتی ہے لہذا دور حاضر کا عرف اس صورت کی طرح ہے جس میں سکے رواج اور مالیت میں برادر ہوں اور خریدار کو اختیار حاصل ہو کہ وہ جس راجح سکے میں چاہے اداائیگی کرے یعنی والے کو منظور ہو یا نہ ہو پھر یہ بھی معلوم رہے کہ ہمارے دور میں حکومت نے کئی بار راجح کرنی کی قیمت کم کر دی اور اس بارے میں مختلف فتوے سامنے آئے لیکن جس پر آج کل فیصلے ہو رہے ہیں وہ یہ ہے کہ سودا اگر متعدد کرنی سے ہوا ہو تو وہی کرنی دینی ہوگی جیسے سو انگریزی پونڈ یا سوسونے کے پرانے سکے سے خریداری کی اور متعدد کرنی سے اگر خریداری نہیں کی تو معاملے کے دن والی قیمت کے حساب سے کسی بھی کرنی میں اداائیگی کر سکتا ہے اور جیسا اختیار اسے سودے کے وقت حاصل رہتا ہے ویسا ہی اختیار اسے اداائیگی کے وقت بھی حاصل رہتا ہے مگر پہلی صورت زیادہ بہتر ہے چاہے سودا کی صورت ہو اور چاہے قرض کی۔ جبکہ دوسری صورت میں یعنی والے کو واضح نقصان پہنچتا ہے کیوں کہ جس کی قیمت کم کر دی گئی ہو وہ مختلف ہوگی کسی کی قیمت میں زیادہ کمی کر دی گئی ہوگی اور کسی کی قیمت میں کم چنانچہ خریدار تو اس کو اپنائے گا جس کی قیمت میں زیادہ کمی کر دی گئی ہو اور اداائیگی اسی کرنی میں کرے گا بلکہ بعض دفعہ ایسا بھی ہو سکتا ہے کہ اسی کرنی کے حساب سے دوسری ایسی کرنی میں اداائیگی کرنا چاہے جس کی قیمت میں تھوڑی کمی کی گئی ہوگی۔ چنانچہ کوئی کرنی ایک قرش کم ہو جاتی ہے اور کوئی دو قرش اور خریدار وہ کرنی دے جو دو قروش کم کی گئی ہو اور اگر بالفرض وہ کرنی دے جو ایک قرش کم ہوئی ہو تو حساب میں دو قرش کم والے کو سامنے رکھ کر ایک قرش مزید ڈالے حالانکہ اس کے

ناجائز ہونے میں کسی قسم کا شک نہیں۔

میں نے اس بارے میں جب اپنے استاد سے پوچھا جو عصر حاضر کے ایک بڑے عالم، فقیہ اور پرہیزگار شخص ہیں تو انہوں نے پر عزم انداز میں فرمایا کہ ایسی صورت میں خریدار کو کوئی اختیار نہیں اس لئے کہ آپ جانتے ہیں کہ یعنی والے کو اس سے نقصان پہنچتا ہے اور انہوں نے ایسی صورت میں باہمی سمجھوتے کا فتویٰ دیا تاکہ کسی فریق کو نقصان نہ ہو۔ اور خریدار کو سودے کے وقت بے شک اختیار حاصل رہتا ہے کیوں کہ اگر ایک جیسی کرنی میں سودا ہو اور یعنی والے انکار کرے تو یہ اس کی ضد گھبی جائے گی مگر یہاں تو اسے نقصان پہنچتا ہے۔ خصوصاً جب یعنی جانے والی چیز قیمت کی ملکیت یا وقف مال ہو کیونکہ اس کے مفاد کو ملحوظ نہ رکھنا خلاف اصول ہوتا ہے۔ اس لئے باہمی سمجھوتہ کرنا زیادہ محتاط ہے۔ یہ مسئلہ چونکہ صریح اور واضح طور پر کہیں حل نہیں ہوا ہے، اس لئے کہ واضح طور پر مذکور تو صرف فلوں اور زیادہ کھوٹ والے دراہم کا مسئلہ ہے، لہذا ایسی کرنیوں کے بارے میں تحقیق کر لینی چاہیے جن کی قیمت کم کر دی گئی ہو اور ایسی کرنی ادا کرنی چاہیے جس کی قیمت میں بہت زیادہ کی بھی نہ کی گئی ہو اور بہت کم کی بھی نہیں بلکہ ان دونوں کا اوسط ادا کرنا چاہیے تاکہ کسی بھی فریق کو نقصان نہ ہو۔

مجھے معلوم ہوا ہے کہ عصر حاضر کے کچھ مفتیوں نے یہ فتوے دیئے ہیں کہ ادائیگی کے وقت والے ریٹ کو مدنظر رکھ کر ادائیگی کی جائے اور معاملے کے وقت والے ریٹ کو نہ دیکھا جائے حالانکہ ظاہر ہے کہ اس طرح خریدار کو نقصان ہوتا ہے۔ یہ اعتراض صحیح نہ ہوگا کہ آپ کا یہ کہنا تو آپ کے دیئے ہوئے حوالے کے مطابق حاشیہ ابوالسعود کی بات سے مکراتا ہے کہ کم کھوٹ والے یا خالص دراہم کی صورت میں وہی کرنی دینی ہوگی اور کسی بھی فریق کو دوسرا اختیار بالاتفاق حاصل نہیں کیوں کہ ہم کہتے ہیں کہ یہ اس صورت کے لئے ہے جب کسی متعین کرنی سے معاملہ کیا گیا ہو مثلاً پونڈ سے خریداری کی گئی ہو اور جیسا کہ بتا چکا ہوں کہ یہ تو بالکل واضح ہے اور اس پر ہمیں کوئی اعتراض نہیں۔ لیکن وہ ادائیگی دوسری کرنیوں میں کریں۔ کیوں کہ ایسی صورت میں کوئی متعین چیز نہیں جو مستقل طور پر رہے خواہ ان کی قیمت کم ہو جائے اور خواہ زیادہ ہو جائے۔ ابھی جو بتایا گیا کہ کچھ مفتیوں نے یہ فتوے دیئے ہیں تو اس کی وجہ یہ ہے کہ عصر حاضر کے قروش سے تو محض شمن کی مقدار کا معلوم ہونا مقصود ہوتا ہے۔ قروش کی نوعیت اور جنسیت مقصود نہیں ہوتی چنانچہ کوئی شخص اگر سو قروش سے کوئی چیز فروخت کرے اور قروش کی قیمت کم ہونے کے بعد خریدار اسے اتنے پونڈ یا اشرفیوں میں ادائیگی

کرے جن کی قیمت نوے قروش رہ جاتی ہو تو بیچنے والے کو اتنی مقدار حاصل نہیں ہوگی جس کا اس نے تخمینہ لگایا ہوگا اور اس پر رضامندی ظاہر کی ہوگی مگر یوں بھی کہا جا رہا ہے کہ سودا کرتے وقت جب بیچنے والا اس پر راضی ہو کہ قروش کی بجائے دیگر کسی بھی کرنی میں ادائیگی ہو تو یہ ایسا ہی ہے جیسا کہ سودا تمام کرنیوں میں طے ہو۔ اب اگر کرنی ستی ہوئی تو اسی معیار پر اسے راضی ہونا پڑے گا جس پر اس نے سودا کیا ہو اور سمجھوتے کو تو ہم نے اس لئے تجویز کیا ہے کہ سب کرنیاں ایک ہی شرح سے ستی نہیں ہوتیں اور اس میں نقصان دینے کی نیت پائی جاتی ہے جبکہ نقصان دینے کو حدیث میں منوع قرار دیا گیا ہے۔ لیکن اگر سب کرنیاں یکساں شرح سے ستی ہوں تو پھر ہم یہ نہیں کہیں گے بلکہ ہم کہیں گے کہ سودے کے وقت والے معیار کو اپنایا جائے مثلاً جس پونڈ کی قیمت پہلے سو قروش تھی اور اب وہ نوے قروش رہ گئی یا مثلاً دیگر کرنیاں ہوں مگر جہاں کسی کرنی کی قیمت مثلاً سو قروش ہو اور اب اس کی قیمت گھٹ کر نوے قروش رہ گئی اور دوسری کرنی کی قیمت سو قروش سے گھٹ کر پچانوے قروش رہ گئی اور تیسرا کرنی کی قیمت سو قروش سے گھٹ کر اٹھانوے قروش رہ گئی تو اب اگر ہم بیچنے والے کو پہلی والی کرنی کے لینے پر مجبور کریں تو اسے نقصان ہوگا اور اگر خریدار کو تیسرا کرنی کی ادائیگی پر مجبور کریں تو اسے نقصان ہوگا لہذا مناسب یہ ہے کہ متوسط اور درمیانی کرنی پر سمجھوتہ ہو جائے۔ میرے ناقص فہم کی رسائی تو یہاں تک ہو سکی ہے اور بہتر اللہ ہی جانتا ہے اور ظاہر اور پوشیدہ کا علم بھی اللہ تعالیٰ ہی کے پاس ہے اس کے سوا نہ تو کوئی رب ہے اور نہ اس کے سوا کسی سے خیر کی امید کی جا سکتی ہے۔ اول سے آخر تک اور ظاہر سے باطن تک سب تعریفات اللہ تعالیٰ کے لئے محدود و مخصوص ہیں اور درود و سلام ہو حضرت محمد ﷺ اور ان کے آل و اصحاب پر۔

اس رسالے کی تحریر سے ۱۲۳۰ھ میں فارغ ہوا ہوں۔

-----